

تیرھویں دعا

طلب حاجات کے سلسلہ میں آپ کی دعا

اَللّٰهُمَّ يَا مُنْتَهٰى مَطْلَبِ الْحَاجَاتِ وَيَا مَنْ عِنْدَهُ نَيْلُ الطَّلِبَاتِ وَيَا مَنْ لَا يَبِيعُ نِعْمَهُ بِالْاَثْمَانِ وَيَا مَنْ لَا يُكْدِرُ عَطَايَاهُ بِالْاَمْتِنَانِ وَيَا مَنْ يُسْتَعْنٰى بِهِ وَلَا يُسْتَعْنٰى عَنْهُ وَيَا مَنْ يُرْعَبُ اِلَيْهِ وَلَا يُرْعَبُ عَنْهُ وَيَا مَنْ لَا تُفْنِيْ خَزَائِنُهُ الْمَسَائِلُ وَيَا مَنْ لَا تُبَدِّلُ حِكْمَتَهُ الْوَسَائِلُ وَيَا مَنْ لَا تَنْقُطُ عَنْهُ حَوَائِجُ الْمُحْتَاجِيْنَ وَيَا مَنْ لَا يُعْيِيهِ دُعَاءُ الدَّاعِيْنَ تَمَدُّحْتَ بِالْغِنَاءِ عَنْ خَلْقِكَ وَأَنْتَ أَهْلُ الْغِنَى عَنْهُمْ وَنَسَبْتَهُمْ إِلَى الْفَقْرِ وَهُمْ أَهْلُ الْفَقْرِ إِلَيْكَ فَمَنْ حَاوَلَ سَدَّ خَلَّتِهِ مِنْ عِنْدِكَ وَرَامَ صَرْفَ الْفَقْرِ عَنْ نَفْسِهِ بِكَ فَقَدْ طَلَبَ حَاجَتَهُ فِي مَطَانِنِهَا وَآتَى طَلِبَتَهُ مِنْ وَجْهِهَا وَمَنْ تَوَجَّهَ بِحَاجَتِهِ إِلَى أَحَدٍ مِنْ خَلْقِكَ أَوْ جَعَلَهُ سَبَبَ نُجْحِهَا دُونَكَ فَقَدْ تَعَرَّضَ لِلْحَرَمَانِ وَاسْتَحَقَّ مِنْ عِنْدِكَ فَوْتَ الْإِحْسَانِ اَللّٰهُمَّ وَلِيَّ إِلَيْكَ حَاجَةٌ قَدْ قَصَرَ عَنْهَا جُهْدِيْ وَتَقَطَّعَتْ دُونُهَا حِيلِيْ وَ سَوَّلْتُ لِيْ نَفْسِيْ رَفْعَهَا إِلَى مَنْ يَرْفَعُ حَوَائِجَهُ إِلَيْكَ وَلَا يَسْتَعْنٰى فِي طَلِبَاتِهِ عَنْكَ وَهِيَ زَلَّةٌ مِنْ زَلَلِ الْخَاطِئِيْنَ وَ عَثَرْتُ مِنْ عَثَرَاتِ الْمُذْنِبِيْنَ ثُمَّ انْتَبَهْتُ بِتَذَكُّرِكَ لِيْ مِنْ غَفْلَتِيْ وَ نَهَضْتُ بِتَوْفِيقِكَ مِنْ زَلَّتِيْ وَ رَجَعْتُ وَ نَكَصْتُ بِتَسْدِيدِكَ عَنْ عَثَرَتِيْ وَ قُلْتُ سُبْحَانَ رَبِّيْ كَيْفَ يَسْئَلُ مُحْتَاجٌ مُّحْتَاجًا وَ أَنِّيْ يَرْغَبُ مُعْدِمٌ إِلَى مُعْدِمٍ فَقَصَدْتُكَ يَا إِلَهِيْ بِالرَّغْبَةِ وَ أَوْفَدْتُ عَلَيْكَ رَجَائِيْ بِالثَّقَةِ بِكَ وَ عَلِمْتُ أَنَّ كَثِيرُ مَا أَسْأَلُكَ يَسِيرٌ فِيْ وَجْدِكَ وَ أَنَّ خَطِيرَ مَا اسْتَوْهَبَكَ حَقِيرٌ فِيْ وَسْعِكَ وَ أَنَّ كَرَمَكَ لَا يُضِيقُ عَنْ سُؤَالِ أَحَدٍ وَ أَنَّ يَدَكَ بِالْعَطَايَا أَعْلَى مِنْ كُلِّ يَدٍ اَللّٰهُمَّ فَصَلِّ عَلَى مُحَمَّدٍ وَ آلِهِ وَ اَحْمِلْنِيْ بِكَرَمِكَ عَلَى التَّفَضُّلِ وَ لَا تَحْمِلْنِيْ بِعَدْلِكَ عَلَى الْاِسْتِحْقَاقِ فَمَا اَنَا بِأَوَّلِ رَاغِبٍ رَغِبَ إِلَيْكَ فَاعْطِنِيْهِ وَ هُوَ يَسْتَحِقُّ الْمَنْعَ وَ لَا بِأَوَّلِ سَائِلٍ سَأَلَكَ فَافْضَلْتَ عَلَيْهِ وَ هُوَ يَسْتَوْجِبُ الْحَرَمَانَ اَللّٰهُمَّ صَلِّ عَلَى مُحَمَّدٍ وَ آلِهِ وَ كُنْ لِدُعَائِيْ مُجِيبًا وَ مِنْ نِدَائِيْ قَرِيبًا وَ لِتَضَرُّعِيْ رَاحِمًا وَ لِصَوْتِيْ سَامِعًا وَ لَا تَقْطَعْ رَجَائِيْ عَنْكَ وَ لَا تَبْتُ سَبَبِيْ مِنْكَ وَ لَا تَوَجَّهْنِيْ فِي حَاجَتِيْ هَذِهِ وَ غَيْرِهَا إِلَى سِوَاكَ وَ تَوَلَّنِيْ بِنُجْحِ طَلِبَتِيْ وَ قَضَاءِ حَاجَتِيْ وَ نَيْلِ سُؤْلِيْ قَبْلَ زَوَالِيْ عَنْ مَوْقِفِيْ هَذَا بِتَيْسِيرِكَ إِلَى الْعُسَيْرِ وَ حُسْنِ تَقْدِيرِكَ لِيْ فِي جَمِيعِ الْأُمُورِ وَ صَلِّ عَلَى مُحَمَّدٍ وَ آلِهِ صَلَوةً دَائِمَةً نَامِيَةً لَا انْقِطَاعَ لَابَدِهَا وَ لَا مُنْتَهٰى لِأَمَدِهَا وَ اجْعَلْ ذَلِكَ عَوْنًا لِيْ وَ سَبَبًا لِنَجَاحِ طَلِبَتِيْ إِنَّكَ وَاسِعٌ كَرِيمٌ وَ مِنْ حَاجَتِيْ يَا رَبِّ كَذَا وَ كَذَا

فَصَلِّكَ اَنْسَنِيْ وَ اِحْسَانُكَ دَلَّنِيْ فَاسْأَلُكَ بِكَ وَ بِمُحَمَّدٍ وَ آلِهِ صَلَوَاتُكَ عَلَيْهِمْ اَنْ لَا تُرَدِّدْنِيْ خَائِبًا.

۱۔ اے معبود! اے وہ جو طلب حاجات کی منزل منتہا ہے۔ اے وہ جس کے یہاں مرادوں تک رسائی ہوتی ہے۔ اے وہ جو اپنی نعمتیں قیمتوں کے عوض فروخت نہیں کرتا اور نہ اپنے عطیوں کو احسان جتا کر مکر کرتا ہے۔ اے وہ جس کے ذریعہ بے نیازی حاصل ہوتی ہے اور جس سے بے نیاز نہیں رہا جاسکتا۔ اے وہ جس کی خواہش و رغبت کی جاتی ہے اور جس سے منہ موڑا نہیں جاسکتا۔ اے وہ جس کے خزانے طلب و سوال سے ختم نہیں ہوتے اور جس کی حکمت و مصلحت کو وسائل و اسباب کے ذریعہ تبدیل نہیں کیا جاسکتا۔ اے وہ جس سے حاجت مندوں کا رشتہ احتیاج قطع نہیں ہوتا اور جسے پکارنے والوں کی صدا خستہ و ملول نہیں کرتی۔ تو نے خلق سے بے نیاز ہونے کی صفت کا مظاہرہ کیا ہے اور تو یقیناً ان سے بے نیاز ہے اور تو نے ان کی طرف فقر و احتیاج کی نسبت دی ہے اور وہ بیشک تیرے محتاج ہیں۔ لہذا جس نے اپنے افلاس کے

رفع کرنے کے لئے تیرا ارادہ کیا اور اپنی احتیاج کے دور کرنے کے لئے تیرا قصد کیا اس نے اپنی حاجت کو اس کے محل و مقام سے طلب کیا اور اپنے مقصد تک پہنچنے کا صحیح راستہ اختیار کیا اور جو اپنی حاجت کو لے کر مخلوقات میں سے کسی ایک طرف متوجہ ہوا یا تیرے علاوہ دوسرے کو اپنی حاجت برآری کا ذریعہ قرار دیا وہ حراما نصیبی سے دوچار اور تیرے احسان سے محرومی کا سزاوار ہوا۔

۲۔ بارالہا! میری تجھ سے ایک حاجت ہے جسے پورا کرنے سے میری طاقت جواب دے چکی ہے اور میری تدبیر و چارہ جوئی بھی ناکام ہو کر رہ گئی ہے اور میرے نفس نے مجھے یہ بات خوش نما صورت میں دکھائی کہ میں اپنی حاجت کو اس کے سامنے پیش کروں جو خود اپنی حاجتیں تیرے سامنے پیش کرتا ہے اور اپنے مقاصد میں تجھ سے بے نیاز نہیں ہے۔ یہ سراسر خطا کاروں کی خطاؤں میں سے ایک خطا اور گنہگاروں کی لغزشوں میں سے ایک لغزش تھی۔ لیکن تیرے یاد دلانے سے میں اپنی غفلت سے ہوشیار ہوا اور تیری توفیق نے سہارا دیا تو ٹھوکر کھانے سے سنبھل گیا اور تیری رہنمائی کی بدولت اس غلط اقدام سے باز آیا اور واپس پلٹ آیا اور میں نے کہا واہ سبحان اللہ! کس طرح ایک محتاج دوسرے محتاج سے سوال کر سکتا ہے اور کہاں ایک نادار دوسرے نادار سے رجوع کر سکتا ہے (جب یہ حقیقت واضح ہو گئی) تو میں نے اے میرے معبود! پوری رغبت کے ساتھ تیرا ارادہ کیا اور تجھ پر بھروسہ کرتے ہوئے اپنی امیدیں تیرے پاس لایا ہوں اور میں نے اس امر کو بخوبی جان لیا ہے کہ میری کثیر حاجتیں تیری تو نگری کے آگے کم اور میری عظیم خواہشیں تیری وسعت رحمت کے سامنے ہیچ ہیں۔ تیرے دامن کرم کی وسعت کسی کے سوال کرنے سے تنگ نہیں ہوتی اور تیرا دست کرم عطا و بخشش میں ہر ہاتھ سے بلند ہے۔

۳۔ اے اللہ! محمد اور ان کی آل پر رحمت نازل فرما اور اپنے کرم سے میرے ساتھ تفضل و احسان کی روش اختیار کر اور اپنے عدل سے کام لیتے ہوئے میرے استحقاق کی رو سے فیصلہ نہ کر، کیونکہ میں پہلا وہ حاجت مند نہیں ہوں جو تیری طرف متوجہ ہوا اور تو نے اسے عطا کیا ہو حالانکہ وہ رد کئے جانے کا مستحق ہو اور پہلا وہ سائل نہیں ہوں جس نے تجھ سے مانگا ہو اور تو نے اس پر اپنا فضل کیا ہو حالانکہ وہ محروم کئے جانے کے قابل ہو۔

۴۔ اے اللہ! محمد اور ان کی آل پر رحمت نازل فرما اور میری دعا کا قبول کرنے والا، میری پکار پر التفات فرمانے والا، میری عجز و زاری پر رحم کرنے والا اور میری آواز کا سننے والا ثابت ہو اور میری امید جو تجھ سے وابستہ ہے، اسے نہ توڑ اور میرا وسیلہ اپنے سے قطع نہ کر اور مجھے اس مقصد اور دوسرے مقاصد میں اپنے سوا دوسرے کی طرف متوجہ نہ ہونے دے اور اس مقام سے الگ ہونے سے پہلے میری مشکل کشائی اور تمام معاملات میں حسن تقدیر کی کار فرمائی سے میرے مقصد کے بر لانے، میری حاجت کے روا کرنے اور میرے سوال کے پورا کرنے کا خود ذمہ لے۔

۵۔ اور محمد اور ان کی آل پر رحمت نازل فرما، ایسی رحمت جو دائمی اور روز افزوں ہو، جس کا زمانہ غیر مختتم اور جس کی مدت بے پایاں ہو اور اسے میرے لئے معین اور مقصد برآری کا ذریعہ قرار دے۔ بیشک تو وسیع رحمت اور جود و کرم کی صفت کا مالک ہے۔ اے میرے پروردگار! میری کچھ حاجتیں یہ ہیں (اس مقام پر اپنی حاجتیں بیان کرو۔ پھر سجدہ کرو اور سجدہ کی حالت میں یہ کہو) تیرے فضل و کرم نے میری دل جمعی اور تیرے احسان نے رہنمائی کی، اس وجہ سے میں تجھ سے تیرے ہی وسیلہ سے اور محمد و آل محمد علیہم الصلوٰۃ والسلام کے ذریعہ سے سوال کرتا ہوں کہ مجھے (اپنے در سے) ناکام و نامراد نہ پھیر۔